

■ Жыллё маё

ТАРЫФЫ «ПІКАВЫХ» ГАДЗІН на энергію электрычную, атамную і аднаўляльную

З пачаткам работы беларускай атамнай электрастанцыі тарыфы ў краіне плануецца дыферэнцыраваць. Пры гэтым кошт электраэнергіі ў залежнасці ад часу сутак можа адрознівацца ў тры разы. Мяркуецца таксама размежаваць для насельніцтва цэны адпаведна часу пікавых нагурузак і пры налічэнні аплаты за падагрэў вады і ацяпленне і пашырыць групы спажыўцоў, якія могуць разлічвацца па субсідаваным тарыфе.



Стымул для карыстання

Па словах спецыялістаў, дыферэнцыяцыя тарыфаў разлічана на тое, каб грамадзяне не пацярпелі ад падаражэння жыллёва-камунальных паслуг (ЖКП).

— З улікам таго, што па большасці ЖКП мы выходзім на 100-працэнтны ўзровень кампенсацыі, індэксацыя на намінальную зарплату, якая праводзіцца сёння, да іх прымяняцца па заканадаўстве не можа. Разам з тым з цягам часу мы можам сутыкнуцца з тым, што затраты на аказанне гэтых паслуг вырастуць і дасягнуты ўзровень 100-працэнтнай кампенсацыі выконвацца не будзе, — заўважыў **Іван ВЕЖНАВЕЦ, намеснік міністра антывадапавяднага рэгулявання і гандлю (МАРГ)**.

Сумесна з Міністэрствам жыллёва-камунальнай гаспадаркі МАРГ прапрацоўвае падыходы па магчымай індэксацыі тарыфаў у залежнасці ад затрат, якія ўваходзяць у пэўную паслугу. Прапановы будуць накіраваны для разгляду кіраўніку дзяржавы, бо для разліку тарыфаў спатрэбіцца мяняць базавую велічыню. Папярэдне разлічаны тарыф на энергію ад АЭС таксама накіраваны на разгляд кіраўніцтва краіны.

Каб стымуляваць карыстанне электраэнергіяй, прапрацаваны і дыферэнцыраваныя ў залежнасці ад пікавых і звычайных гадзін тарыфы для электракацельняў, запланаваных да ўводу.

— Узгодненыя значэнні будуць прымяняцца на эксперыментальных электракацельнях, — запэўніў прадстаўнік МАРГ. — А каб дыферэнцыраванымі тарыфамі мелі магчымасць карыстацца жыхары, неабходна ўсталёўваць у дамах адпаведныя лічыльнікі.

Энергызатратныя работы — па начах!

Міхаіл МЯСНІКОВІЧ, старшыня Савета Рэспублікі, заклікаў спецыялістаў адпаведных міністэрстваў падумаць, што зменіцца ў тарыфнай палітыцы з уводам беларускай АЭС, і падкрэсліў неабходнасць удасканалення тарыфнай палітыкі (тарыфнага сшытка) на цеплавую і электраэнергію:

— Ва ўсім свеце сёння стымулююць прымяненне ільготных тарыфаў для насельніцтва ў няпікавыя гадзіны. У грамадства вялікія чаканні значнага зніжэння ставак з уводам АЭС, таму дыферэнцыяцыяй тарыфаў трэба займацца глыбока. У свеце, напрыклад, мыюць толькі ноччу, бо тады кошт ніжэйшы. У нас цана на электраэнергію пакуль не адчувальная для людзей. Аднак калі гэты паказчык наблізіцца да 100% кампенсацыі, чалавеку трэба даць магчымасць выконваць энергызатратныя работы па доме ў зручны для яго час па меншым кошце.

Віктар КАРАНКЕВІЧ, першы намеснік міністра энергетыкі, паведаміў, што рыхтуецца праект пастановы ўрада, дзе прадугледжана пашырэнне груп спажыўцоў, якія карыстаюцца электраэнергіяй для гарачага водазабеспячэння і разлічваюцца па субсідаваным тарыфе ў залежнасці ад аб'ёму карыстання электраэнергіяй. Мяркуецца, напрыклад, дазволіць інвалідам і непрацуючым пенсіянерам, якія зарэгістраваны ў жыллі па месцы знаходжання, у тым ліку ў садовых доміках, разлічвацца за газазабеспячэнне для ацяплення і за звадкаваны газ у 50-літровых балонах па субсідаваных дзяржавай цэнах на газ у залежнасці ад аб'ёму карыстання:

— З 1 студзеня 2017-га для насельніцтва зніжаны тарыф на электраэнергію для патрэб ацяплення і гарачага водазабеспячэння з далучанай сумарнай магутнасцю абсталявання больш за 5 кВт, і гэтым грамадзяне ўжо карыстаюцца, — адзначыў ён. — Эфект ад мерапрыемстваў па зніжэнні сабекошту склаў за 2011—2016 гг. 800 млн рублёў без уліку зніжэння затрат ад змяншэння цаны на імпартаваны прыродны газ. Падобныя мерапрыемствы зацверджаны і на гэты год. Мяркуецца, гэта зменшыць затраты прыкладна на 100 млн рублёў.

Ірына СІДАРОК. sidarok@vziazda.by

■ Эканамікс

Банкі загаварылі па-беларуску... з уладальнікамі смартфонаў

А мабільная праграма прэтэндуе на статус першага ў Беларусі лічбавага банка

Фінансавым паліглотам стаў Альфа-Банк, які пачаў размаўляць праз мабільны банкінг на беларускай мове. На ім загаварыла праграма Insync.by, якой цяпер карыстаюцца больш за 80 тысяч чалавек.

Мабільны банк навучыла размаўляць па-беларуску вераснёўскае абнаўленне. Уладальнікі смартфонаў на OS Android і iOS могуць выбраць родную мову ў наладках. Пасля гэтага ўся камунікацыя будзе ісці па-беларуску. Пры жаданні можна карыстацца версіямі праграмы на рускай альбо англійскай мове. Insync.by таксама атрымала падвойныя карткі «А-Курс Pro»: адну — у беларускіх рублях, другую — у доларах.

Абедзве карткі дастаўляюць кур'ерам дадому, наведваць аддзяленне банка не трэба. Іх уладальнік можа прадаваць і набываць валюту па аднолькавым курсе, які заўсёды застаецца найлепшым на рынку. Таксама ў банку падвоілі ліміты на абмен валюты і павялічылі кэш-бэк, які зараз складае 1%.

Карыстальнікі мабільнага банка цяпер могуць бясплатна перавесці на свой рахунак да 6000 рублёў. Грошы можна перакінуць з карткі любога банка. Зараз гэта можна зрабіць і праз WebPay непасрэдна ў праграме. Яна прэтэндуе на статус першага ў Беларусі лічбавага банка. Ён ужо дазваляе кіраваць рахункамі ў любых валютах і весці ўлік гульнявога золата па кабрэндынгавых

картках сусвету Wargaming. Цяпер таксама можна заказаць бонусную картку Alfa-life і аформіць віртуальную картку eCard для бяспечнай пакупкі ў інтэрнэце. Усё гэта цяпер можна зрабіць са смартфона.

«Па сутнасці, Insync.by выходзіць за рамкі звыклага ўсім мабільнага банка. З яе дапамогай ужо можна адкрываць рахункі, мяняць валюту, аглачваць плацэжы і пераводзіць грошы са смартфона. Ва ўладальнікаў праграмы практычна няма неабходнасці наведваць банкаўскія аддзяленні», — падкрэсліла кіраўнік па электронным бізнесе Альфа-Банка (Беларусь) Вольга ФІЛІПЕНКА.

Сяргей КУРКАЧ. kurkach@vziazda.by

ДАБРЫНЯ СА СМАКАМ КАВЫ

(Заканчэнне. Пачатак на 1-й стар.)

Сваю кавярню маладыя лідчане хочуць бачыць месцам, дзе можна сустрэцца з сябрам ці сяброўкай, зайсці дружнай кампаніяй ці, наадварот, паглыбіцца ў свой віртуальны свет, заказаўшы кубачак кавы. Такіх устаноў у горадзе вельмі мала, лічыць Дзмітрый. У асноўным прапаноўваюць піва ці больш моцны алкаголь. Новая кавярня мае намер змяніць гэтыя звычкі і нават стварыць канкурэнцыю такім установам. Вядома, гэтаму паспрыяе і месца — у цэнтры горада, непадалёку ад знакамітага Лідскага замка. Праўда, гэта адбіваецца на арэндзе памяшкання — кошт, кажуць уладальнікі, завышаны. Мабыць, таму, што рынак камерцыйнай нерухомасці даволі абмежаваны.

Па словах барыста Дзмітрыя, кавярня становіцца папулярнай у старшых школь-



Дзмітрый ВЕРУН, уласнік інвазійнай кавярні.

нікаў. Вядома ж, заходзяць сюды людзі розных узростаў. Лідчане Уладзімір і Іван называюць сябе пастаяннымі наведвальнікамі, якіх вабяць модны інтэр'ер, музыка, утульная абстаноўка. Кажуць, што кошт кавы ім па кішэні, а сюды зайшлі пасля заняткаў у каледжы.

Аб тым, што тут будуць працаваць людзі з інваліднасцю, яны чулі і Аляксандра Аўдзевіча добра ведаюць. Ён вядомы ў Лідзе і сваімі тэлепраектамі, і актыўнай жыццёвай пазіцыяй. Не так даўно аб ім даведаўся цэлы кантынент — Аляксандр здзейсніў вандроўку па Еўропе на хэндбайку

(ручны веласіпед). А ў канцы жніўня Саша прыняў удзел у інклюзіўным веламарафоне праз Беларусь, які арганізавала прадстаўніцтва ААН.

Зараз Аляксандр Аўдзевіч збірае групу людзей з інваліднасцю для работы ў новай кавярні. Вучыць іх прафесіі барыста будуць Дзмітрый і Кірыл — бізнесмены і сябры ініцыятыўнага хлопца. Для іх сацыяльны праект — гэта магчымасць зрабіць нешта большае, чым проста зарабіць грошы. Бо добрыя пачуцці ёсць у кожнага, і часам трэба дапамагчы іх праявіць.

...А пачынаецца справа з усталёўвання пандуса. Па ім інваліды-калясачнікі будуць самастойна падымацца на сваё працоўнае месца, каб у якасці барыста прыгатаваць каву-эспрэса сваім наведвальнікам. Плануецца набраць групу для навучання да канца верасня.

Маргарыта УШКЕВІЧ. margo@vziazda.by

ЯБЛЫКІ — У СОК І ДЖЭМ



У нарыхтоўшчыкаў пачаўся пікавы сезон — здатчыкі дастаўляюць яблыкі, бульбу, капусту, грыбы... Прадпрыемствы спажыўкаперацыі ўсіх абласцей гатовыя тонамі набываць у насельніцтва ўсе лішкі сельгаспрадукцыі новага ўраджаю.

— Зараз — сезон збору яблыкаў, — расказвае таваразнавец Горацкага райспажыўтаварыства Наталля Зейдзіна. — І хоць, на першы погляд, сёлета не ўрадзіла, людзі актыўнічаюць. Напрыклад, у жніўні мы атрымалі на 200 тон больш чым леташні збор. Чакаем добрую здачу і ў верасні. Бо цана на ападышы цяпер даволі высокая — 20 капеек за кілаграм (у параўнанні з леташнім годам — 5 капеек, больш у чатыры разы!).

У Горацкім раёне — восем прыёмна-нарыхтоўчых пунктаў, чатыры з іх — на сяле. Аднолькава актыўна здаюць і гарадскія, і сельскія жыхары.

— Калі б не прыехалі, давялося б лішкі яблыкаў выкідаць. Дома жанчы-

ны і соку ў дастатку закаталі, і павідла наварылі, ды і наеліся ўжо, — кажуць здатчыкі. Атрымаўшы па 50—60 рублёў, задаволеныя ад'язджаюць.

— Нехта і адзін мех на веласіпедзе прывязе, а нехта, бачыце, і сто! А гэта дзве тоны, — гаворыць нарыхтоўшчык Антаніна КАВАЛЕНКА. — Вось і сёння за дзве гадзіны — шэсць тон навезлі. Чакаем машыны, якая забярэ яблыкі на перапрацоўку.

Наперадзе ў нарыхтоўшчыкаў — бульба і грыбы. Але яблыкі — самая хадвая сельскагаспадарчая культура.

Марына БЕГУНКОВА. begunkova@vziazda.by

Фота аўтара.

Горацкі раён.

